

Fletting

Hetta er tíðin, tá flett verður. Skurðfjøllini eru við at vera gingin, og klippingin stendur fyri. Ymisk er, sum tað roynist, skilst. Men sum heild eru menn tó nøgdir við árið



Vombin verður tikin úr

ORÐ OG MYNDIR:
EDVARD JOENSEN

Heystfríðin hjá skúlunum er flettingartíð. Nógvastaðni sæst ljós í vikuskiftishúsum, nú fólk eru komin av størri plássunum út á smábygdirnar at ganga fjall og fletta.

Telefonin ringir. Tað eru fjallboð.

»Vit fara týsmorgunin klokkan átta. Møta á vanligu staðnum«, eru boðini, røktingarmaðurin gevur.

Hetta eru eingi óvæntað boð. Bíðað hevur verið eftir teimum nú í nakrar dagar.

Á rættini verður avtalað, áðrenn farið verður til gongu, hvussu gerast skal. Nógv er fólkíð. Eyðsýnt er, at skúlarnir hava frí, og eis-

ini er fólk komið aðrastaðni at ganga á fjall. Eigarnir eru ikki altíð líka støðufastir sum jørðin sjálv, so teir flyta pláss av pláss.

Tað gongur upp á stás. Klokkan trý eru vit aftur við hús við skurðinum, og so er bara flettingin eftir.

Tað er altíð spennandi, tá flett verður. Tað er líkasum ein egin dámur yvr húsinum, tá soleiðis er. Fleiri eru, sum bjóða seg fram at taka eina hond í, so fjallmaðurin tekur tað bara heilt róligt. Ivaleyst fara skinnini at fáast av teimum bæði skjótt og væl.

Børnini eru spent og vilja síggja, hvussu farið verður fram. Hugaligt, halda tey eldru, at tey tíma at vera við og læra tað, sum tey gomlu



Blóðið verður fingið til høldar

ofta halda er við at fara.

Men so er ikki. Størru børnini vita rættiliga væl, hvussu farast skal fram, og onkur er, sum rættilig hjálp er í, meðan summi bara eru forvitin og fylgja við. Bíða til teirra túrur kemur.

Og so eru tað hesir, sum stökka inn á gólvíð. Teir síggja ljós í kjallaranum og

hava roknað út, at her verður flett. Hugurin er almikil, og tá teir sjálvir nú einki hava at fletta í dag, verður farið at fregnast, hvussu skerst hjá øðrum. So verður sammett og reypað. Ella teir bara tiga, tá teir síggja, at her er betri vekt, enn teir finga í seinastu viku.

Jú, hendan tíðin er nakað

heilt serligt á bygðunum.

Borðini eru gjørd til reiðar. Ílöt og lappar, knívar og byrsa verða funnin fram, og so er klárt at byrja.

Flett verður upp á gamlan máta í kjallaranum. Alt verður gjørt á borði, og ikki, sum onkur er farin at gera nú, at hongt verður upp og skinnið skrætt av.



Hann skivar



Tað er altíð spennandi, tá vígað verður

Tað er skjótt at fletta soleiðis, og reint er tað eisini. Men tað verður líkasum ikki roknað so nógv av øllum at fletta seyð sum haru, sum tikið verður til.

Maðurin fer eftir fyrsta

lambinum, sum stendur í seyðarúminum undir hjallinum. Hann kemur aftur, fellir tað og leggur tað á eitt lágt borð. Her verður skotið ov svævt, áðrenn tað verður flutt yvir á leysa fletting-

arborðið at tumma og taka úr, so tann næsti sleppur fram at við sínum. Soleiðis gongur tað hond í hond, og tað sær út til at ríggja bara væl.

Fyrr var ikki lukkuligt at

vera staddur aftan fyri seyð, sum skotin varð. Tá gomlu byrsurnar vórðu brúktar, varð altíð hugsað um, hvar kúlan kundi finna upp á at fara. Nú píkabysurnar verða brúktar, verður minni hovásták gjørt burturúr. Tá felt er, verður skotið og svævt. Eitt flæt at røra blóðið í stendur klárt, og so gongur tað bara sína gongd.

Tá liðugt er at bløða, verður høvðið skorið av. Eitt sindur av blóði er komið í ullina, so tað verður skorið burtur, áðrenn høvðið verður lagt til síðis.

Kroppurin verður fluttur yvir á leysa flettingarborðið, og skolað verður eftir gólvinum. Tað er so nógv arbeiðsligari, tá hildið verður reint alla tíðina. Og matframløsla er hetta jú, so tað skulu ordiligar umstøður til.

Rist verður omanfyri. Frambeinini fáa ein skurð um knæliðið aftantil, og kvívurin verður settur undir skinnið og skorið verður fram um hálsin. Haðani niður eftir, til sprett er heilt oman. Síðan verður hitt frambeinið tikið, men nú er bara at spretta fram um hálsin.

Eitt lítið sindur av skinninum verður loyst frá hálsinum, soleiðis at til slepst við nevanum at tumma. Maðurin er vandin og leggur ein klút um hálsin á fyrri soleiðis at verja kjotið móti óneyðugari dálking. Blóð og ull síggja ikki serliga væl út á krovinum, tá tað er komið at hanga í hjallinum.

Tað ræður um at koma aftur um bógvin úttan at paða. Ofta er tað her, onkur bitir fer upp í skinnið. Men tað gongur bara væl, og so er sloppið.

Næsta takíð er at koma runt reyvina. Tá ræður mest um at rökka, og eisini tað plagar at bera til.

Nú eru tað garnarnir, sum skulu úr. Eitt sindur hevur nýggja tíðin tó gjørt vart við seg her. Sperðil verður ikki gjørdur, og garnmørin verður ikki hugsað um. So her verður gjørt skjótt av. Sperðilin verður loystur fram at garnmørinum. Skoríð verður leyst í kokuni, og so verður øll garnarúgván

Áðrenn opað verður, er at fáa leysablóðið úr kroppinum. Ein skurður oman eftir hálsinum. Knívurin verður stungin undir skaftið inn undir bringuna, tikið verður í sperrurnar og lyft upp aftan.

So verður opað. Nú skal ansast væl eftir, at hol ikki verður sett á vombina, tí tað kann verða eitt sindur ótyðligt. Bæði til lukt, og ikki minni um gor kemur í tálgina ella kjotið.

Vit skera fótamør. Eitt lítið hol beint undir bringuni, soleiðis at fingurin sleppur innum. Lyft verður í, áðrenn knívurin verður settur í og skorið verður oman eftir ljósu rípuni aftur við síðuni.

Nú er spennandi at vita, hvussu feitt er. Vomb og garnar detta út, og eitt sindur av netju er. Kanska tað fer at roynast.

Netjan verður tikin, áðrenn bringan verður klovin. Tað er líkasum eitt sindur reinligari, tá mörurin verður loystur, og skivað verður, at eingin tálgi er, sum gerst blóðug.

Knútur verður gjørdur á vælindi, áðrenn tað verður loyst, og vombin tikin úr. Tann roynði flettingarmaðurin tekur so nær krovinum, at miltið fylgir við vombini. Gallið er einki at goyma, so tað verður tikið beinanveg.

Tað er so nógv ruddiligari og arbeiðsligari, nú vombin er burtur. Fótamörurin verður loystur. Veðurlamb er, so hvítanýruni verða tikin frá, áðrenn hann verður lagdur á fatið, har netjan longu liggur.

Kokan verður klovin. Ansast skal nú eftir ikki at seta hol á bløðruna, og tað gongur eisini væl.

Nú eru tað garnarnir, sum skulu úr. Eitt sindur hevur nýggja tíðin tó gjørt vart við seg her. Sperðil verður ikki gjørdur, og garnmørin verður ikki hugsað um. So her verður gjørt skjótt av. Sperðilin verður loystur fram at garnmørinum. Skoríð verður leyst í kokuni, og so verður øll garnarúgván

tikin í einum og beind burtur.

Nú liggja nýrumørini berir, og teir síggja bara heilt hampiligr út. So man far at roynast, verður tosað.

Teir verða tiknir. Annar aftur eftir og hin frameftir. Ein skurður inn í nýruni, og hindin verður smoygd úttan av teimum. Og so er bara mörurin eftir.

Turkað verður aftur, tí eitt sindur av blóði liggur eftir, og so verður tindin loyst báðumegin. Lundini verða loyst frá rygginum, og tikið verður í barkan, lyft upp og skorið aftur við rygginum nakað aftur. Síðan verður farið aftur móti kokuni og lundini loyst frameftir, til leyst er.

Mörurin verður hondur upp, og hjartað verður klovið, so tað blóðið, sum eftir sitir, rennur úr. Ein sveitalivur er í, sum verður tikin.

So verður skivað. Rivini verða við knívi loyst frá rygginum, soleiðis at lættari verður at turka.

Tá skivað er, verður kroyið vent. Skorið verður upp millum riv og rygg, til hvíta lindin sæst. Síðan verður vágarin loystur. Trý tey fremstu rivini. Skorið verður rundan um herðablaðið. Hetta verður gjørt báðumegin.

Tá tað er liðugt, verður sprett oman við hárygginum báðu megin, so opið er. Ein skurður verður lagdur tvørtur um, so hálsurin er loystur.

Og so er tað mest spennandi eftir. Hvussu man vektin fara at roynast?

Tað er so ymiskt. Onkur verður skuffaður, meðan aðrir vaksa eina sponn og hava hug at reypa.

Vit bera kroyið niðan í hjallin beinanveg. Her verður ikki hongt upp í hitanum. Hevur bara altíð verið gjørt soleiðis. So er ikki tað at siga, um maðurur kemur í.



Gott er, tá kroyið er komið at hanga



Tey reinsa vomb